

እቲ ዓወት ብዳግማይ ዓወት ክድራዕ ሕጅ'ውን ስምረት !!

ስምረት ሓይሊ ኢዩ። ስምረት ፍርቂ መንገዲ ናይ ዓወት ኢዩ። እዚ እምነት ኣብ ኣእምሮ ነፍሲ ወከፍ ኤርትራዊ ወትሩ ዝደጋገም ዝወርድን ዝድይብን ቅነዕ ሓሳብ ኢዩ። እቲ ካብ ህዝቢ ናብ ደምበ ተቓውሞ ክቐርብ ዝጸንሐ ጸውዒት እምበኣር ብሓጺሩ ስምረት ወይ ሓድነት ኢዩ። እዚ ወድዒ ምስ ህልው ኩነታት ሃገርናን ህዝብናን ኣዛሚድካ ምስ ትርእዮ ሕቶ ስምረት ፍጹም ግዜ ዘይህብን ይጸንሓለይ ዘይብሃሎ ቀንዲ ውራይን ናይ ቀዳምነታትና ቀዳምነትን ክኸውን ግድን ይገብሮ። እቲ እዋን ድማ ጽባሕ ወይ ድሕሪ ጽባሕ ዘይኮነ ሕጂ ኢዩ።

ዕላማ ቃልስና ህዝቢ ካብ ሕሰምን መክራን ጭቆናን ሓራ ምውጻእ ኢዩ። ምልኪ ካብ ስሩ ምሒኻ ኣብ ኤርትራ ፍትሒ፡ ሓርነትን ማዕርነት ኩሎም ብሄራትን ሃይማኖታትን ምርግጋጽን ምውሓስን ኢዩ። ዜጋትታ ኣብ ኩሉ መዳይ ሃገሮም ማለት ኣብ ፖለቲካዊ ፡ቁጠባዊን ማሕበራዊን ጉዳያት ሃገሮም ልሊይን ምዕራይን ሱታፊ ምስ ዝህልዎም ጥራሕ እዮም ድማ ኣብ ሃገሮም ብኸብረትን ሰላምን ክነብሩ ዝኸእሉ። ስለዚ ወሳኒን ብዓል-ቤት ፖለቲካዊ ስልጣንን ባዕሉ እቲ ህዝቢ ኢዩ። እቲ ሓቛ እዚ ሰለዝኾነ ድማ ካብ ሕሉፍ ተመክሮታትና ተማሂርና ኣብታ ናይ ጽባሕ ኤርትራ እቲ እንኮ መንገዲ ፖለቲካዊ ስልጣን ፕሮግራምካ ንህዝቢ ኣእሚንካ ብዝርከብ ውጽኢት ናይ ሳንዱቅ ምርጫ ጥራሕ ኢዩ ዝረጋገጽ።

እምነ ኩርናዕን መንፈስን ፖለቲካዊ ውሳኔ ዘተ መሓዲ መንእሰያት ደብረዘይቲ እምብኣር ስምረት ኢዩ ነይሩ፡ ሕጂ እውን ንዕኡ ተቐኒቱ እዩ ናህሩ ዓቂቡ ገና ዝቐጽል ዘሎ። እተን ብወክልና ዝተሳተፉ ማሕበራት ኮነ ብውልቂ ዝተሳተፉ መንእሰያት ብምልኣት ዘስመርሉ ሓቂ እንተሃልዩ “ ኩነታት ሃገርናን ህዝብናን ዕድል ዘይህብን ህጹጽ መፍትሒ ዝሓትት ብምኻኑ፡ ኩሉ ዓቅምታትና ኣወሃሂድናን ሰሚርናን ኣጽናቲ ጉጅለ ህግደፍን ኣዕናዊ ኣተሓሳስብኡን ካብ ሱሩ ምእላይ” ኢዩ። እዚ ተባዕ ወሳኔ ንስምረት እምበኣር እቲ እንኮ መልሲ ነቲ ይጸንሓለይ ዘይብሃሎ ወሳኒ ምዕራፍ ናይቲ ንሃገርና ኤርትራን ህዝባን ወሪዱዎ ዘሎ ኣደራዕ-እዩ። እቲ ሕቶ እምበኣር ከም ህዝቢ ክንቅጽል ንኸእል ዶ ? ዝብል ብምኻኑ ካብ ኩሉ ኩርናዓት ዓለምን ዝተፈላለዩ ኣተሓሳስባ ሒዙ ዝመጸ ኤርትራዊ መንእሰይ ብዘየወላውልን ምሉእ ድምጺን እወ ሕጂ “ስምረት ንሓቀኛ ለውጢ” ኣጸዲቐ ዝወጸ።

ብተመሳሰሊ ነተን ብሰንኪ ተክኒካዊ ጸገማት፡ ኣብ ምዕዳም ብዝነበረ ገለ ገለ ሃንፋት ዘይተሳተፉ ማሕበራት ኮነ ግዱሳት ውልቀ ሰባት ዝያዳ ኣሳታፊ ንምግባሩ እቲ ማዕጸ ሕጂ እውን ርሕው/ርሒብ ኢዩ። እቲ ድሮ ፈጠርናዮ ዘሎና መድረኽ ፡መድረኽ ምውሃሃድ፡ መድረኽ ስራሕን ንዝግበዩን ኣሳታፍን ጉባኤ ግዝያውን ናይ መሰጋገሪ ባይታን እዩ ተገይሩ ክርእ ዘሎዎ። እቲ ዝግበዩ መድረኽ እቲ ድሕሪ ሓደ ዓመት ዝገበር መስራቲ ጉባኤ ኢዩ። ከምቲ ኣብ ላዕሊ ዝተጠቐሰ እምበኣር ዕላማ መተኣኻኸቢና ነዚ መድረኻውን ክሳዳውን ዝኾነ ሕቶና ሕቶ ምድሓን ህዝብን ሃገርን ኤርትራ ክንምልስ ንኸእል ዶ ?ወይ ንጹህ ኤርትራዊ ሃገራዊ ወኒ፡ ሰናይ ድልየት ፡ ብቐጥታን፡ ተወፋይነትን ኣለና ዶ ?ኢዩ ። እዚ ከኣ ብዝተፈላለዩ መልክዕ ክንወፈሮ ዝጸናሕናን ዘሎናን ሃገራዊ ዕማም ኢዩ። እንተኾነ ነንበይንና ፋሕ ጭንግራሕ ኢልና እንገብሮ ቃልሲ ኣድማዒን ቀላስን ብዘይምኻኑ ዝተበታተነ ሓይልና ኣወሃሂድና ኣብ ሓደ ዕላማ ራእይን ክንጥመርን ናብ ሓደ ናይ ቃልሲ መሓዲ ክንመጽእን ዝወሰና።

እቲ ካብ ነዊሕ ጊዜ ምድላዎት ክግበረሉ ዝጸንሐ “ ወራይ ስጡም ስምረት ንሓቀኛ ሓርነት” ስዓቱ ኣኸሊ ኣብ ምሽብሽብ ይርከብ። እቶም ስቓይን ጭቆናን ሞትን ከርተትን ህዝቦም ድቃስ ዝኸለኦም ደቂ ህዝቢ ገለ ንፈለግ ብዙሓት ከኣ ዳግም ካብ ነሓስ 24 ክሳብ ነሓስ 26 ኣብ ስተክሆልም ክራኸቡ ኢዮም። እዚ ከኣ ኣብ ልዕሊ ዓወት ዓወት ምጽንባል ኢዮ።

ከም ዝፈልጥ እቲ ካብ ሓምለ 7 ክሳብ ሓምለ 17 ዝተኻየደ መኣዲ ዘተ መንእሰያት ደብረዘይቲ ኣብ መስርሕ ቃልሲ ንሓርነትና ሓደ ዝላ ንቕድሚት ኢዮ። ኣብ ምዕራፍት ቃልስና ንዘልኣለም ዝሰነድ ዓብዩን ታሪኻዊን ፖለቲካዊ ዓወትናውን እዮ። ሰለዚ እዚ ዓወት ክዕቀብን ዝያዳ ክድራዕን ይግባእ። መንእሰያትና ካብ ላስቬጋስን ኣየርላንድን ዘወጽእዎ ናይ ስምረት መግለጽታት ከኣ ተባዕ፡ ንትጽቢት ህዝብና ዝምልስ፡ እዋናውን ምኃን ብምእማን ጉባኤ ስተክሆልም ነቲ ናይ ትማሊ ሃገራዊ ዓወት ብዳግማይ ዓወት ክትጽምብልን፡ ነቲ ድሮ ዝተበጽሐ ሃገራዊ መኸሰባት ኣብ ምዕባዩን ምስሳኑን ክትቀሳእን ፡ከም ዋኒናን ዕዩ ገዝኣን ተቐቢላ ብንጽህ ልቦና ክተሰርሓሉን ንላዩ።

ሎሚ ህልው ኩነታት ሃገርና ካብ ዓመት ናብ ዓመት ካብ ወርሒ ናብ መዓልታት እናበኣሰ፡ መነባብሮን ሃለዎትን ህዝና ኣብ ሞንጎ ምቕጻልን ዘይምቕጻልን ተንጠንጠሊ ይኸይድ ምህላው ንኸልና ብሩህ ኢዮ። ካብ ማንም ጊዜ ንላዕሊ ሃገር ትጸንት ምህላዎን፡ ከም ሃገር ምቕጻልና ኣብ ንጠራጠረሉ ኩነት ከምዘለና ከነስተውዕል ይግባእ። ሃገር ማለት እቲ ጎቦን ጎላጉልን ባሕርን ጥራይ ኣይኮነን። ሃገር እቲ ህዝቢውን ኢዮ ። እወ ብሙሉኡ ህዝቢ ኤርትራ። ሰለዚ ኩነታትና ኣዝዩ ህጹጽ ፍታሕ ዘድልዮ ጉዳይ ኾይኑ ንርእን ንሰምዕን ካብ ሃሎና። ጉዳይና ይጽንሓለይ ድሓን ጽባሕ ክግበር እዩ ዝብሃል ኣይኮነን። መድረኽ ዝጠልዞ ማሕበረይ ማሕበርካ ጉጅለይ ጉጅለኻ ፡ካብ ውልቃዊ ሕሳባትን ሽንኮለልን ፡ታሪኽ ምድጋምን ሓራ እንወጸሉ ስዓት ኢዮ። እዋኑ ኩሉ ዓቕምታትና ኣወሃሂድና ነዚ ኣጽናቲ ጉጅለ እጅገና ሰብሲብና ካብ ገጽ መሬት ኤርትራ ሓንሳብን ንሓዋሩን እንጸርገሉ ወሳኒ መድረኽ ኢዮ።

ጻዊዕትና እምበኣር እዚ ካልኣይ ታሪኻዊ ኣጋጣሚ ነቲ ኣቐዲሙ ዝተበጽሐ ዓቢ ምዕራፍ፡ ዘራጉድ፡ ነቲ ዝተዓመ ዕዮ ዝያዳ ናህሪ ዝህብ፡ ድርብ ጽንብል ክኸውን ኢዮ። ኣብዚ መድረኽ እተን ብሰንኪ ተክኒካዊ ጸገማትን ገለ ኣብ ምዕዳም ዝነብረ ጎደሎታትን ዘይተሳተፉ ማሕበራት ኮና ግዱሳት ውልቀ ተቃልስቲ ነቲ ብ 35 ማሕበራት ዝተበጽሑ ታሪኻዊ ምሉእ ስምረት ከም ህዝባዊ ዓወት ተቐቢለን ኣብ ምድራዕ ክሰርሓ፡ ኣብቲ ዝመጽእ ሰፊሕ ጉባኤ ብወሳኔ መልክዑ ክሳተፉ ኢዮ።

ስዓቱ ሃገር ምድሓን ህጹጽን እዋናውን ሕቶ ህዝቢ ኢዮ። ሓደ መስርሕ ምድሓን ሃገር ከኣ ስምረት ኢዮ። ፍጹም ስምረት። ናይ ትማሊ ተምክሮና ናይ ሎሚ ምምህር ኢዮ። ካብኡ ክንምሃር ከኣ ይግባእ። ኣብ ርሑቕ ኣብ ደገ ዝግበር ቃልሲ ሓጋዚ ግደ ክጻወት ይእኸእል ኢዮ። ብርግጽ ሓቀኛ ለውጢ ንኸረጋገጽ ግና እቲ ወሳኒ ተራ ናይቲ ኣብ ሕምብርቲ ዓዲ፡ ሓራ መሬትን ከባቢ ዓድን ዝግበር ቃልሲ ኢዮ። ሰለዚ ሎሚ ሃገርናን ህዝብናን ንምድሓን ኩሉ ዓቕምታትናን ኣተኩሮናን ኣንጻር ናይ ሓባር ጸላኢና ስርዓት ህግደፍ ክኸውን ህዝብና ብቲ ዝተጠልመ መንፈሱ ይምሕጸነና ኣሎ። ክቡራት ደቂ መሬት ሎሚ ሃዩ ንድሕነት ህዝብናን ሃገርናን ሰሚርና ናብ ሙሉእ ዓወት ሓቢርና ንመርኽ።

ስመር!!!

ሓርነትና ናይ ግድን ኢዮ !!!

ስምረት መንእሰያት ኤርትራ ንድሕነት ሃገር